

# భాంకూర్ పర్వజా!

ఆంధ్రభూమి వీక్షి. 13 నవంబర్ 2003



“అమ్మా... భోజనం పంపమంటారా?”

సుప్రియ తలెత్తి సుబ్బారావు వైపు చూసింది. అతడు ఆమె జవాబు కోసం ఎదురు చూస్తున్నాడు. ఔనుమరి, సమయం పన్నెండు కావస్తోంది. అతనూ భోంచేసి పడుకోవాలి కదా!

“బాబు, వాళ్ళ నాన్నగారు భోజనం చేశారా?”

“ఇంకా లేదమ్మా! వాళ్ళు బిజీగా ఉన్నారు” అంటూ నవ్వాడు. ఆ నవ్వుకు అర్థం సుప్రియకు తెలుసు. అలాంటి నవ్వులు చూడటం ఆమెకు మామూలే. తన భర్త, కొడుకు త్రాగుతున్నారు. ఆ విషయాన్ని ఇతరులు ఆమెకు చెప్పే పద్ధతి అది!

“నాకు భోజనం వద్దు. ఒక గ్లాసు మజ్జిగ పంపించండి చాలు!”

సుబ్బారావు వెళ్లిపోయాడు. సుప్రియకు సన్మానం చేసిన సాంస్కృతిక సంస్థకు సెక్రటరీ అతను.

సుప్రియ అలసటగా పరుపుపై పడుకుంది. ఉదయం నుంచీ ఉన్న ఉత్సాహం, ఆనందం ఆమెలో మాయమయ్యాయి. సుప్రియ పేరుప్రఖ్యాతులు గల సినిమా నటి, దర్శకురాలు! తొలుత హీరో చెల్లెలుగా సినిరంగంలో ప్రవేశించి హీరోయిన్ గా, తర్వాత హీరో అక్క తల్లి పాత్రలు పోషించి, ఆ తర్వాత దర్శకురాలిగా మారింది. దాదాపు పాతిక సినిమాలకు దర్శకత్వం వహించి మంచి దర్శకురాలిగా పేరు తెచ్చుకుంది. ఆమె సినిరంగంలో ప్రవేశించి పాతికేళ్లు పూర్తయిన సందర్భంగా తిరుపతిలోని ఓ సాంస్కృతిక సంస్థ సిల్వర్ జూబ్లీ ఫంక్షన్ ఏర్పాటుచేసి, ఆమెను సత్కరించింది.

ఆ సభకు సినీ, రాజకీయ ప్రముఖులు వచ్చారు.

ఫంక్షన్ రాత్రి పదకొండు గంటలకు ముగిసింది. అందరి దగ్గరా శెలవు తీసుకొని తన గదికొచ్చి కాసేపు పడుకొంది. ఈలోపలే తండ్రీకొడుకులు త్రాగడం మొదలుపెట్టినట్లున్నారు.

ఆమెకు వాళ్ళంటే ఎంతో అసహ్యం వేసింది. ఈ ఒక్కరోజు తన గౌరవం దక్కించాలని వాళ్ళకు అన్పించదా? ఒక్కరోజు త్రాగకుండా ఉండలేరా? చూసినవాళ్ళు ఏమనుకుంటారు? ‘సినిమాల్లో అన్నీ నీతులు చెబుతుంది. మరి, తన కొడుకును అలా గాలికి వదిలేసిందే..?’ అనుకోరా?!

బాధగా కళ్ళు మూసుకొని పడుకొంది. అలసట వల్ల వెంటనే నిద్ర పట్టింది. ఉదయం నాలుగు గంటలకు మెలకువ వచ్చింది ఆమెకు. గదిలోని ఫోను నుంచి భర్త మొబైల్ కు ఫోన్ చేసింది.

“మనం చిత్తూరుకు బయలుదేరాలి. వెంటనే మీరిద్దరూ నా గదికి రండి!”

“చిత్తూరుకా? మన ప్రోగ్రామ్ లో చిత్తూరు లేదే?”

“ఇప్పుడు ఉంది... సరేనా? ఈరోజు సరోజ, కృష్ణల షష్టిపూర్తి ఫంక్షన్ ఉంది. కాబట్టి నేను తిరుపతిలోని ప్రోగ్రామ్ కు అటెండ్ కావడం లేదు. నేను లేకపోయినా వాళ్ళకు కలిగే నష్టం ఏమీ లేదు. నేను సరోజను, కృష్ణను, వాళ్ళ పిల్లల్ని చూడాలి. మీరు దీపక్ ను కూడా పిలుచుకొని రండి. మనం వీలైనంత త్వరగా బయలుదేరుదాం!” అంటూ ఫోన్ పెట్టేసింది సుప్రియ.



“మనం చిత్తూరుకి వెళ్లే తీరాలా?” శ్రీనివాసరావు అడిగాడు. సుప్రియను.

“నేను మాత్రం వెళ్లితీరాలి!” అంది సుప్రియ స్థిరంగా.

“అక్కడ నాకు బోరుకొడుతుంది మమ్మీ! ట్రై టు అండర్ స్టాండ్ మీ!” అన్నాడు దీపక్ తల్లితో.

“అవునురా... అందర్నీ నేనే అర్థం చేసుకోవాలి! నా బాధ, కోరికలు మాత్రం మీరు అర్థంచేసుకోరు!” అంది సుప్రియ బాధగా.

“అబ్బ! నువ్వు మరి అంత సీరియస్ అయిపోకు మమ్మీ. అలాగే వెళదాం!” అన్నాడు దీపక్.

భార్య సీరియస్గా ఉండటంతో శ్రీనివాసరావు మాట్లాడకుండా కారులో కూర్చున్నాడు. కారు చిత్తూరు వైపు కదిలింది.

కారులో కూర్చున్న సుప్రియ మనసు ఆనందంతో గంతులెయ్యసాగింది. తను పుట్టి పెరిగిన ఊరిని, తన వాళ్ళను చూడబోతున్నందువల్ల!

దారిలో రైల్వేగేటు దగ్గర కారు ఆపాడు డ్రైవరు. ట్రైను వస్తున్నందువల్ల గేటు వేశారు.

“చిత్తూరుకు బ్రాడ్గేజ్ లైను వేశారని పేపర్లో చదివాను. హైదరాబాద్కు డైరెక్ట్ ట్రైన్ కూడా వేశారట!” అన్నాడు శ్రీనివాసరావు.

“మేము చదువుకునేటప్పుడు ఒకటో, రెండో ట్రైన్స్ నడిచేవి. మేము ఏ ఊరికి వెళ్లాలన్నా బస్సులోనే వెళ్లేవాళ్ళం!” అంది సుప్రియ - పాతరోజుల్ని గుర్తుకు తెచ్చుకొంటూ.

చిత్తూరు టొన్లోకి కారు ప్రవేశించగానే... కార్లో నుంచి ఊరిని ఆసక్తిగా చూడసాగింది సుప్రియ. ‘అన్నీ తనకు పరిచయమైన వీధులే. ఊరు పెద్దగా ఏమీ మారలేదు. పెంకుటిళ్ళ స్థానంలో మేడలు లేచాయి, రోడ్లు కాస్త విశాలమయ్యాయి... అంతే తేడా!’ అనుకుంది.

కృష్ణమూర్తి ఇల్లు కనుక్కోవడం పెద్ద కష్టం కాలేదు వాళ్ళకు.

ఇంటిముందు పందిరి వేసి ఉన్నారు. బయట ఓ ముప్పై ఏళ్ల యువకుడు నిలబడి కొంతమందితో మాట్లాడుతూ కనిపించాడు. అతన్ని కృష్ణమూర్తి కొడుకు సాయిజేజుగా గుర్తించింది సుప్రియ.

కారులోంచి దిగుతున్న సుప్రియను చూడగానే ఆశ్చర్యంతో ఎదురొచ్చాడు సాయిజేజు.

“రండి అత్తయ్యా!”

“నువ్వు సాయిజేజువు కదూ?” అని అడిగింది సుప్రియ. ‘అవు’నన్నట్లు తలూపాడు జేజు.

“ఎంత ఎదిగిపోయావురా?” అంటూ అప్యాయంగా అతని చేయి అందుకొని, “సరోజు ఏది?” అని అడిగింది.

“పెళ్ళికూతురు కదా, రెడీ అవుతోంది!” అంటూ నవ్వి, “హలో... దీపక్ హౌ ఆర్ యూ? రండి అంకుల్. లోపలికి రండి!” అంటూ ముగ్గురినీ ఇంటిలోకి పిలుచుకొని వెళ్లాడు జేజు.

పట్టుచీర కట్టుకొని అప్పుడే హాల్లోకొచ్చిన సరోజు - సుప్రియను చూడగానే ఆశ్చర్యపోయింది.

“అరె... ప్రియా... నువ్వేనా? నేను కలగనడం లేదుకదా!” అంటూ తన చేతిని గిల్లుకుంది.

“అబ్బ... షష్టిపూర్తి చేసుకుంటున్నా నీకింకా చిలిపితనం పోలేదు” అంటూ నవ్వింది సుప్రియ. వాళ్ళిద్దరూ చేతులు పట్టుకొని అప్యాయంగా చూసుకుంటూ ఉండగా కృష్ణమూర్తి వచ్చాడు.

“అరె... సుప్రియా! ఎంత అదృష్టం మాకు? నిన్న తిరుపతిలో నీకు సన్మానం ఉందనీ, అంతవరకూ వచ్చినదానవు చిత్తూరుకి రాకుండా ఉండవనీ, పైగా... మా షష్టిపూర్తి ఫంక్షన్ కూడా ఉంది కనుక నువ్వు తప్పకుండా వస్తావని నేను సరోజుతో అంటే తను నాతో ఏకీభవించలేదు” ‘ఇప్పుడేమంటావు?’ అన్నట్టు భార్యవైపు చూస్తూ అన్నాడు కృష్ణమూర్తి.

“రండి... టిఫిన్ తీసుకుందురు!” అంటూ జేజు - వాళ్ళను మేడపైకి తీసుకెళ్లాడు. అక్కడ టిఫిన్ వడ్డిస్తున్న తన ఇద్దరు చెల్లెళ్ళను వాళ్ళకు పరిచయం చేశాడు.

“మిమ్మల్ని నేను చివరిసారి చూసినప్పుడు చాలా చిన్నపిల్లలు మీరు. ఏం చదువుతున్నారు?” అని అడిగింది సుప్రియ.

“నేను బి.ఎస్.సి. చదువుతున్నాను. నీరజ ఇంటర్మీడియట్!” అంది వద్యుజ. వాళ్ళిద్దరికీ ఎగ్జయిట్‌మెంట్‌గా ఉంది. సుప్రియ పేరున్న నటి, దర్శకురాలని, ఆమె తమకు బంధువు అవుతుందని తెలుసుగాని- ఆమె తమ ఇంటికి వస్తుందని వాళ్ళేనాదూ ఊహించలేదు.

‘ఎంత బాగున్నారు పిల్లలు? చిదిమి దీపం పెట్టుకోవచ్చు అంటారే... అలా ఉన్నారు. పరికిణీ, లంగాలు ఆడపిల్లలకు ఎంత అందాన్నిస్తాయో చాలామందికి అర్థంకాదు’ అనుకొంది సుప్రియ.

తేజ ఒక నిమిషం కూడా కూర్చోకుండా ఏదో ఒక పని చేస్తూనే ఉన్నాడు. వచ్చినవాళ్ళను రిసీవ్ చేసుకోవడం, వంటవాళ్ళను పురమాయించడం, హోమానికి కావలసినవి పురోహితులకు అందించడం లాంటి పనులతో బిజీగా వున్నాడు.

అప్పటికే చాలామంది వచ్చేశారు. ఇల్లు నిండిపోయి బయట షామియానా క్రింద కొంతమంది కూర్చుని కబుర్లు చెప్పుకుంటున్నారు. సుప్రియ కూడా భర్తా, కొడుకులతో మాట్లాడుతూ అక్కడే కూర్చుంది.

వచ్చినవాళ్ళు సుప్రియను గుర్తించి పలుకరించసాగారు. సరోజ బంధువులతో సుప్రియకు కూడా బంధుత్వం ఉండటంతో అందరూ ఆమెని ఆప్యాయంగా పలుకరించసాగారు.

“మీరు తేజబాబుకు ఏమవుతారమ్మా?” ఓ ముసలాయన అడిగాడు సుప్రియను.

“తేజ తల్లి సరోజ నాకు అత్తకూతురవుతుంది. నేను చిత్తూరులోనే పుట్టి పెరిగాను. సరోజతో నాకు బంధుత్వం కంటే స్నేహమే ఎక్కువ. ఆరోజుల్లో ఈ ఊర్లో మేమిద్దరం కలిసి తిరగని వీధి లేదు, చూడని సినిమా లేదు!” అంది సుప్రియ.

“మాకు కృష్ణమూర్తి సారూ, సరోజమ్మ, తేజబాబు ద్వారానే పరిచయమయ్యారు. తేజ మాకందరికీ నెలనెలా పెన్నను బ్యాంకు నుండి ఇంటికే తెచ్చిస్తాడు. మాకు ఏ అవసరమొచ్చినా తను ముందుంటాడు. వాళ్ళ అమ్మానాన్నల్ని కళ్ళల్లో పెట్టుకొని చూసుకుంటాడు. ‘ఇటువంటి బిడ్డ మాకూ ఉంటే ఎంత బాగుండేది..!’ అని మేము అనుకొంటూ ఉంటాం!” అన్నాడు ఆ ముసలాయన.

సుప్రియకు ఆశ్చర్యమేసింది. తను తేజను ఆరేళ్లప్పుడు చూసింది. అప్పటికీ, ఇప్పటికీ తేజ వయసులోనే కాదు, మనిషిగా కూడా ఎంతో ఎదిగాడనిపించింది ఆమెకు. సుప్రియ కొడుకు వైపు, దూరంగా వున్న తేజ వైపు మార్చిమార్చి చూసింది. నిజానికి దీపక్- తేజ కంటే అందగాడు. కానీ, చేస్తున్న ఉద్యోగంవల్ల ఆత్మవిశ్వాసం, తల్లిదండ్రులతో, తోబుట్టువులతో కలిసి ఉన్నందువల్ల ఆనందం, తృప్తి, క్రమశిక్షణతో కూడిన నడవడిక వల్ల తేజ మరింత అందంగా కనబడుతున్నాడు. దీపక్ డిగ్రీ అయ్యాక అటు ఉద్యోగం చెయ్యలేక, వ్యాపారంలోనూ రాణించలేక ప్రస్తుతానికి ఖాళీగానే ఉన్నాడు. పైగా... త్రాగుడు వ్యసనంగా మారి, అతని అందాన్ని హరించివేస్తున్నది.

షష్టిపూర్తి ఫంక్షన్ పూర్తయింది! తిరుమల నుంచి వచ్చిన పురోహితులు శాస్త్రోక్తంగా, ఎక్కడా రాజీపడకుండా చక్కగా కార్యక్రమాల్ని నిర్వహించారు. సుప్రియ- సరోజా కృష్ణమూర్తులకు చెరొక వెయ్యిన్నూట పదహారు చదివించింది.

భోజన కార్యక్రమాలు అయ్యాక తేజ- సుప్రియ వాళ్ళు కూర్చున్న చోటికి వచ్చి తనూ ఓ కుర్చీలో కూర్చుని, “బోరు కొడుతోందా దీపక్?” అని దీపక్‌ని అడిగాడు.

“అఫ్కోర్స్... ఏ బ్యాంకులో పనిచేస్తున్నావు నువ్వు?”

“స్టేట్ బ్యాంక్ లో! నువ్వేం చేస్తున్నావు?”

“ప్రస్తుతానికి ఖాళీగానే ఉన్నాను. ఏదైనా బిజినెస్ చెయ్యాలని నా ప్లాను!”

ఇంతలో... తేజ పెదనాన్న కొడుకు ప్రభు అక్కడికి వచ్చి కూర్చున్నాడు.

“దీపక్! ఇతను ప్రభు... మా పెదనాన్న కొడుకు!” అంటూ దీపక్ కి పరిచయం చేశాడు.

“ఫంక్షన్ చాలా బాగా జరిగింది. ఎంతయింది ఖర్చు?” ప్రభు తేజని అడిగాడు.

“ముప్పై వేలు!”

“అంత ఖర్చు అవసరమంటావా?”

“మాకోసం అమ్మానాన్నలు ఎంతో కష్టపడ్డారు. వాళ్ళకోసం ఓ ముప్పైవేలు నేను ఖర్చుపెట్టలేనా? తమ కొడుకు తమకోసం ఇంతచేశాడని వాళ్ళకు కలిగే ఆనందం ముందు ముప్పైవేలు ఓ లెళ్ళా?”

“మీ నాన్నగారి రిటైర్మెంట్ తాలూకు డబ్బులు వాడావా?”

“ఆ డబ్బు నేను తాకలేదు. షష్టిపూర్తి తమకు తాము జరుపుకొనే పండుగ కాదు. పిల్లలు ఇష్టంతో జరిపే పండుగ! ఈ ఫంక్షన్ కి మొత్తం నా డబ్బే ఖర్చుపెట్టాను. అలా వాళ్ళకోసం ఖర్చు పెట్టే అవకాశం దొరకడం నా అదృష్టం!” అన్నాడు తేజ.

“అయినా... ముప్పైవేలు ఖర్చుపెట్టడం అవివేకమనే అంటాను నేను. సింపుల్ గా ఇంటివరకు చేసుకొని ఉండొచ్చు.”

“లేదు ప్రభూ! షష్టిపూర్తికి వల్లించే మంత్రాలు చాలా శక్తివంతమైనవి. హోమమూ, అవీ చేస్తే మరో అరవైఏళ్లు ఆ జంట ఆనందంగా, ఆరోగ్యంగా ఉంటారని అంటారు. షష్టిపూర్తి చాలా అరుదుగా జరిగే ఫంక్షన్ కాబట్టి బంధుమిత్రులందరూ చూడాలని ఆశపడతారు. పైగా... మనింట్లో పదిమంది భోజనం చేస్తే అది మనకు మంచే చేస్తుంది కదా?!”

“మా నాన్న షష్టిపూర్తి చేసుకొన్న రెండేళ్లకే పోయారు. దానికేమంటావు?”

“అలా పోల్చవద్దు. ఎవరి కర్మఫలాలను అనుసరించి అలా జరుగుతుంది.”

“మరి అలాంటప్పుడు ఇవన్నీ ఎందుకు?” అన్నాడు ప్రభు.

“నా తృప్తికోసం... సరేనా? నేను నీ అంత మాటకారిని కాను ప్రభూ!” అన్నాడు తేజ నవ్వుతూ.

ప్రభు వెళ్లిపోయాక- “అతడు అంత వితండవాదం చేస్తూ, అశుభంగా కూడా మాట్లాడుతూంటే అంత కూల్ గా ఎలా ఉన్నావు తేజా?” అని అడిగాడు దీపక్.

“అతని తత్వం అంతే! నేను నమ్మే సిద్ధాంతం ఒకటే... ‘టు లూజ్ ఏన్ ఆర్గ్యుమెంట్ ఈజ్ బెటర్ దేన్ లూజింగ్ ఏ ఫ్రెండ్!’ ప్రభు నాకు మంచి స్నేహితుడు. అందుకే అతనెలా మాట్లాడినా సర్దుకుపోతాను” అన్నాడు తేజ.

అతని మాటలు కొద్దిదూరంలో కూర్చుని ఉన్న సుప్రియ విని ఆశ్చర్యపోయింది. అంత చిన్నవయసులోనే అంత మెచ్చూర్డ్ గా ఆలోచించే తేజ ఆమెకెంతో నచ్చాడు.

శ్రీనివాసరావుకు తనకు వచ్చేసంవత్సరం అరవై ఏళ్లు నిండుతున్న విషయం గుర్తుకొచ్చింది. ‘తన కొడుకు కూడా తమ షష్టిపూర్తి ఇలా పండుగలా జరుపుతాడా? డబ్బు ఎక్కడనుంచి తెస్తాడు?’

తల్లినడిగి తీసుకుంటాడేమో! అప్పుడు తన పష్టిపూర్తి జరిపించేది కొడుకా? భార్యా?' అతనికి జవాబు తోచింది కాని, అది రుచించలేదు.

సాయంత్రం కృష్ణమూర్తి- సుప్రియ వాళ్ళను ప్రక్కవీధిలో ఉన్న సుప్రియ సొంత ఇంటికి పిలుచుకొని వెళ్లాడు. ఆ ఇల్లు సుప్రియకు ఆమె తండ్రి నుంచి సంక్రమించింది. సంవత్సరం క్రితం ఆమె కృష్ణమూర్తికి లక్షరూపాయలు పంపించి ఇంటిని రీమోడలింగ్ చేయించమని కోరింది. ఆమె కోరినట్టే ఆ పని చేయించాడు కృష్ణమూర్తి.

ఆ ఇంట్లో కాపురముంటున్నవాళ్ళు సుప్రియను చూసి ఎంతో ఎగ్జయిట్‌మెంట్ ఫీలయి మర్యాదలు చేశారు.

ఇల్లు చూసి ఎంతో సంతోషపడింది సుప్రియ.

“థాంక్యూ కృష్ణా! పాత ఇంటిని కొత్త ఇల్లులా మార్చేశావు” అంది సుప్రియ.

“అది ఇంజనీరు ప్రతిభ! సతీష్ అని బెంగుళూరులో ఇంజనీర్. మన తేజకు ఫ్రెండ్. మనసు పెట్టి చేశాడు కనుక ఇంత బాగా వచ్చింది!” అన్నాడు కృష్ణమూర్తి.

“నువ్వు మంచిమనసుతో చేశావు కనుక ఇంత బాగా వచ్చింది. కాబట్టి ఆ క్రెడిట్ నీకే చెందాలి. ఇంజనీరుకు కాదు” అంది సుప్రియ.



ఆరోజు రాత్రి మేడమీద ఒంటరిగా కూర్చుని ఉన్నాడు దీపక్.

అతనికి చిత్తూరు రావడం, తన తల్లి తాలూకు బంధువులతో రోజంతా గడపడం..., పద్మజ, నీరజ, తేజ తనను అభిమానంగా చూడటం ఒక కలలా అనిపిస్తోంది. తన తండ్రి తరపు బంధువులు, తన ఫ్రెండ్స్, ఫ్యామిలీ ఫ్రెండ్స్... అందరికంటే భిన్నంగా కనిపించారు తేజ ఇంట్లోని వాళ్ళు. అతనికి పద్మజ ఎంతగానో నచ్చింది. మొదట్లో పట్టించుకోలేదుగాని, చూస్తున్నకొద్దీ ఆమె అంటే ఆసక్తి ఏర్పడింది అతనికి.

ప్రక్కన అలికిడైతే తలత్రిప్పి చూశాడు.

పద్మజ నిలబడి ఉంది.

“భోజనానికి రండి. అందరూ మీకోసమే వెయిట్ చేస్తున్నారు!” అంది పద్మజ.

“వస్తాను. ఒక్కనిముషం కూర్చోండి. బి.ఎస్.సి.లో ఏ గ్రూపు మీది?” అన్నాడు దీపక్.

“మాథ్స్, ఫిజిక్స్ అండ్ కెమిస్ట్రీ!” అంది అక్కడే ఉన్న కుర్చీలో కూర్చుంటూ.

“చాలా మంచి గ్రూపు. ఆ గ్రూపు తీసుకొన్నవాళ్ళు ప్రతీదీ ఓ పద్ధతి ప్రకారం, కాలిక్యులేటెడ్‌గా చేస్తారు కనుక జీవితంలో బాగా రాణిస్తారు.”

“థాంక్యూ! మీరేం చదివారు?” పద్మజ అడిగింది.

“బి.కామ్.!”

“ఇప్పుడేం చేస్తున్నారు?”

“ఏమీ చేయటం లేదు. ప్రస్తుతానికి ఖాళీగానే ఉన్నాను.”

“మీరు బి.కామ్. పూర్తిచేసి ఎన్నేళ్లయింది?”

“మూడేళ్లు!”

“అంటే... మూడేళ్ల నుంచి ఖాళీగా ఉన్నారా?”

“అవును. అయితే ఏం? నాకు అర్జెంటుగా ఉద్యోగం చేసి డబ్బులు సంపాదించాల్సిన అవసరం లేదు.”

“కావొచ్చు. ఖాళీగా ఉంటే బుజ్జు పాడైపోతుంది. మనిషి ఎప్పుడూ ఏదో ఒకటి చేస్తుండాలని మా అన్న అంటూంటాడు. ‘ఐడిల్ మేన్ బ్రైన్ డెవిల్స్ వర్క్ షాప్’ అట!”

“నా క్వాలిఫికేషన్ కు ఓ మూడువేల రూపాయల జీతం వచ్చే ఉద్యోగం దొరుకుతుంది. మా డ్రైవరుకు అంతకంటే ఎక్కువే పే చేస్తాము మేము!” అన్నాడు దీపక్.

“అయినా ఆ డ్రైవరే మీకంటే గొప్పవాడంటాను నేను! ఎందుకంటే అతను సొంతంగా సంపాదించుకుంటున్నాడు కాబట్టి!” అంది పద్మజ.

దీపక్ ముఖం అవమానంతో ఎఱ్ఱబడింది.

“సారీ... మిమ్మల్ని అవమానించాలని కాదు. వాదన వచ్చింది కాబట్టి చెబుతున్నాను. మా అన్న ఫ్రెండు సత్యం ఓ కంపెనీలో మూడువేల రూపాయల జీతానికి చేరాడు. క్రమంగా తన తెలివితేటలతో, చిత్తశుద్ధితో ఎదిగి అయిదేళ్లలో పెద్దఆఫీసర్ అయ్యాడు. ఈరోజు అతని జీతం ముప్పైవేలు! కారు, బంగళా కంపెనీ ఇచ్చింది. ఇవన్నీకాక- అతనన్నా, అతని మాటన్నా ఆ కంపెనీలో అందరికీ గౌరవం! ‘ఈ జీతం, ఈ గౌరవం నా స్వయంకృషితో సాధించుకొన్నది’ అనుకొంటే ఎంత గర్వంగా ఉంటుంది?! ‘కష్టే ఫలి’ అని ఊరికే అనలేదు మన పెద్దలు!”

ఇంతలో... క్రిందనుంచి సరోజ పిలుపు వినబడింది. పద్మజ లేచి నిలబడి, “రండి క్రింది కెళదాం. నా మాటలు మనసులో పెట్టుకోకండి... ప్లీజీ!” అంది అభ్యర్థనగా.

“మీ మాటలు ఎప్పుడూ మనసులో పెట్టుకుంటాను” అంటూ కదిలాడు దీపక్.



భో జనాలప్పుడు సుప్రియ- కృష్ణమూర్తిని “మీరు ఇల్లు ఎప్పుడు కట్టుకుంటారు కృష్ణా!” అని అడిగింది.

“దేనికైనా టైము రావాలి కదా సుప్రియా! ఇంకో సంవత్సరం పోతే తేజకు హౌసింగ్ లోన్ తీసుకునే అర్హత వస్తుంది. అప్పుడు మొదలుపెట్టాలని అనుకుంటున్నాం. నా రిటైర్మెంట్ డబ్బు ఒక పిల్ల పెళ్ళి చేయడానికి సరిపోతాయి. ఇంటికంటే పిల్లల పెళ్ళిళ్లే నాకు ముఖ్యం!” అన్నాడు కృష్ణమూర్తి.

తేజ కల్పించుకుంటూ- “నాకు ఎలిజిబిలిటీ రాగానే ప్లాటు కొని ఇల్లు కట్టేస్తాను. ఆ ఇంట్లో అమ్మానాన్నలకు ఓ సెపరేట్ రూమ్ కట్టిస్తాను. అటాచ్ బాతరూమ్, ఓ చిన్నలెబ్రరీ, మ్యూజిక్ సిస్టమ్స్ అన్నీ అందులోనే ఉంటాయి!” అన్నాడు.

అతడు కళ్ళముందు ఊహించుకుంటూ చెవున్నట్లు అన్పించింది అందరికీ.

పద్మజ చప్పట్లు కొట్టి, “అన్నయ్యా... ఇక కల నుంచి ఇలకు దిగిరా!” అంది.

అందరూ నవ్వారు.

సుప్రియ మాత్రం “చెప్పనీ! తేజకు అమ్మానాన్నలంటే ఎంత ప్రేమ ఉంటే అంత తన్మయత్వం ఫీలౌతాడు? ఐ విష్ యూ ఆల్ ద బెస్ట్ తేజు! దేవుడు నీ మంచికోరికను తప్పకుండా తీరుస్తాడు” అంది.

“ధాన్య అత్తయ్యా!” అన్నాడు తేజ సంతోషంగా.

తరువాత సుప్రియ సరోజతో - “మేము రేపుదయాన్నే బయలుదేరుతాం సరోజా!” అంది.

“అదేం..? నాలుగు రోజులు ఉండవచ్చుగా... రాకరాక వచ్చావు మా ఇంటికి!” అంది సరోజ.

“లేదులే! రేపు సాయంత్రం వెంకటాద్రికి మాకు రిజర్వేషన్ అయింది. ఉదయం తిరుమలలో దర్శనానికి మాకు ఏర్పాట్లుచేశారు. కాబట్టి రేపు ఉదయం అయిదు గంటలకు బయలుదేరుతాం. మీ ఆతిథ్యానికి చాలా థాంక్స్!” అంది సుప్రియ.

సరోజ సుప్రియకు చీరా, రవికా.., శ్రీనివాసరావుకూ, దీపక్ కీ షర్ట్ పీస్ లూ తాంబూలంలో పెట్టి ఇచ్చింది.

“ఇప్పుడివన్నీ ఎందుకు?” ఇబ్బందిగా చూస్తూ అంది సుప్రియ.

“మన సాంప్రదాయం! పైగా... నీకు నేను గుర్తుండాలి కదా! కనీసం ఈ చీర కట్టుకున్నప్పుడైనా నేను గుర్తొస్తాను.”

“గుర్తులేకుంటే నీ షష్టిపూర్తికి వచ్చేదాన్నా?”

“అది మా అదృష్టం! దీపక్ పెళ్ళికి పిలవడం మరచిపోకు. మేమందరం తప్పకుండా వస్తాము.”

“మీరందరూ రాకుంటే నేను పెళ్ళి చేసుకోను ఆంటీ!” అన్నాడు దీపక్.

“అలాగా! అయితే నేను మీ పెళ్ళికి రాను. మీరు ఎలా పెళ్ళి చేసుకోకుండా ఉంటారో చూస్తాను!” అంది పద్మజ.

“ఇక్కడికి వచ్చి మిమ్మల్ని లాక్కొని వెళ్లి మూడుముళ్ళూ వేస్తాను!” అన్నాడు దీపక్.

“అయ్యబాబోయ్! మీరు మూడుముళ్ళు వెయ్యాలింది పెళ్ళికూతురికండీ బాబూ... నాక్కాదు!” అంది నవ్వుతూ.

అందరూ వాళ్ళ మాటలకు నవ్వారు.

తను పొరపాటుగా అలా మాట్లాడినా - తన మనసులోని మాటనే బయటకు చెప్పానని అనుకున్నాడు దీపక్.



కొద్దిరోజుల్లోనే దీపక్ ఓ ఉద్యోగంలో చేరాడు.

తన మొదటి జీతంతో ఓ ఉంగరాన్ని కొని, తల్లికి బహూకరించాడు.

“చాలా బాగుందిరా? మంచి సెలక్షన్ నీది!” అంది సుప్రియ సంతోషంగా.

“అమ్మా! నీ దగ్గర ఉన్న అభరణాల్లో చాలా చీప్ అయిటమ్ ఇదే కదూ..?!” ఉంగరాన్ని ఆమె వ్రేలికి తొడుగుతూ అన్నాడు దీపక్.

“కాదురా! అన్నిటికన్నా విలువైనది ఇదే! ఎందుకంటే... ఇది నా బిడ్డ తన కష్టార్జితంతో నాకు ప్రేమగా కొనిచ్చిన కానుక. తల్లి - బిడ్డ మనసును చూస్తుందిరా... పర్సను కాదు!” అంటూ దీపక్ తలను తన భుజంపై ఆనించుకుంది. చిత్తూరు ట్రిప్ దీపక్ లో పరివర్తన తీసుకొచ్చిందని ఆమెకు అనిపించింది. ‘దేవుడి దయవల్ల త్రాగుడు కూడా మానేస్తే తనకు చింతే లేదు’ అనుకొంది.

“అమ్మా... చిత్తూరులో ఉన్న మన ఇంటిని తేజవాళ్ళకు ఇచ్చేద్దామా? మనం ఎటూ ఆ ఇంటిలో ఉండబోవడం లేదు కదా! పైగా, ఎవరికో అమ్మేకంటే తేజవాళ్ళకు ఇస్తే మనం ఆ

ఇంటికి ఎప్పుడైనా వెళ్లొచ్చు. మీ నాన్నగారి గుర్తుగా ఉన్న ఆ ఇంటిని మనం చూసుకుంటూ ఉండొచ్చు!” అన్నాడు దీపక్.

సుప్రియ దీపక్ వైపు ఆశ్చర్యంగా చూసింది.

“సరిగ్గా తన మనసులోని మాటే అతని నోట వచ్చింది. పైగా, దీపక్ ఇంత బ్రాడ్గా ఆలోచించడం, మాట్లాడటం తనకు తెలిసి ఇదే మొదటిసారి!” అనుకొంది.

“నాకూ ఆ ఆలోచనే వచ్చిందిరా! మీ నాన్నగారితో కూడా మాట్లాడి కృష్ణమూర్తికి ఉత్తరం రాస్తాను” అంది. తేజ ఇల్లు కట్టుకోవాలని అన్నప్పుడే ఆమెకు ఆ ఆలోచన వచ్చింది. భర్తతో, కొడుకుతో చర్చించి నిర్ణయించాలనుకుంది.

శ్రీనివాసరావు అభ్యంతరం చెప్పకపోవడంతో కృష్ణమూర్తికి ఉత్తరం రాసింది.

ఆమె ఉత్తరం రాసిన వారంరోజులకు జవాబు వచ్చింది. తేజ రాశాడు...

“అత్తయ్యా... మీ అభిమానానికి, గొప్ప మనసుకి ఎంతో కృతజ్ఞులం!

అయితే ఇల్లు కట్టుకోవడం ప్రతి మధ్యతరగతి మనిషికి ఓ అందమైన కల! ఇంటికోసం డబ్బులు కూడబెట్టడం, చాలకపోతే అప్పులు చెయ్యడం, భూమిపూజ నుంచి గృహప్రవేశం వరకు ఇల్లు అంచెలంచెలుగా పూర్తికావడం, పూర్తయిన ఇంటిని చూసి ఏదో సాధించినట్లు గర్వపడటం... ఇవన్నీ మరపురాని అనుభూతులు! అవి మేము కూడా పొందాలంటే ఇల్లు మేమే కట్టుకోవాలి. దయచేసి మాకు ఆ అనుభూతుల్ని పొందనీయండి.

మీ ఆఫర్ను తిరస్కరిస్తున్నందుకు మన్నించండి. మీ ఇంటిని వద్దంటున్నాం కానీ- మీ అభిమానాన్ని, ఆదరణనీ కాదు. అర్థంచేసుకోగలరని నా నమ్మకం!”

ఉత్తరాన్ని దీపక్ చేతికి ఇస్తూ- “చూశావా... తేజ ఏం రాశాడో?! మేలుజాతి రత్నం వాడు!” అంది సుప్రియ.

దీపక్ చదవడం పూర్తిచేసి, “అవునమ్మా... అతని నుంచి నేను నేర్చుకోవలసిన విషయాలు ఎన్నో ఉన్నాయి. అసలు పద్యజ ఎంత బాగా మాట్లాడిందనుకున్నావ్? ఒకవిధంగా నాకు జ్ఞానోదయం కలిగించింది.

అమ్మా! పద్యజను నేను పెళ్ళి చేసుకోవాలనుకుంటున్నాను. అయితే ఇప్పుడే కాదు. సమాజంలో నాకంటూ ఓ స్థానం సంపాదించుకున్నాక- నేనే ఆమెను అడుగుతాను. నాకు కావలసింది నీ అంగీకారం, ఆశీస్సులు మాత్రమే!” అన్నాడు.

“నా ఆశీస్సులు నీకు ఎప్పుడూ ఉంటాయిరా! పద్యజలాంటి కోడలు వస్తే ఎవరు వద్దంటారు?” అంది సుప్రియ ఆనందంగా.

